

Nyrup um oljuvinnu:

# Danir hjálpa fegnir føroyingum

Føroyingar tykjast væl fyrireikaðir at fara undir oljuvinnu. Og við teirri góðu marknaavtaluni við bretar og øllum tí stuðli, Danmark kann lata, fer tað at bera til, segði forsætisráðharrin eftir fund við Eyðun Eltør, landsstýrismann í oljumálum, mánadagin



Lagið var gott eftir fundin millum Eyðun Eltør og Poul Nyrup Rasmussen í Oljumálastýrinum mánadagin  
(Mynd: Jens Kristian Vang)

EDVARD JOENSEN

Grundartagið fyri føroyskari oljuleiting tykist vera í lagi, segði Poul Nyrup Rasmussen, forsætisráðharrin, eftir fund við Eyðun Eltør, landsstýrismann í oljumálum.

Hesin fundurin varð í samband við vitjan forsætisráðharrans hildin í Oljumálastýrinum mánadagin.

Poul Nyrup Rasmussen, forsætisráðharrin, segði seg hava sannað, at føroyingar hava fyrireikað seg væl til hesa stóru avbjóðingina.

Og Danmarkar vegna var hann fegin um at kunna hjálpa føroyingum á teimum økjum, føroyingar ynskja tað og hava brúk fyri tí.

Hann nevndi serliga tryði, har brúk kundi verða fyri danskari hjálpi.

Tey vóru gransking, umhvørvi og egnar, danskir royndir av umsiting av oljuøkjum mótvegis A.P. Møller og øðrum oljuframleiðarum í Danmark.

Forsætisráðharrin gleddist um, segði hann, at føroyingar taka umhvørvið í so stórum álvara, sum gjørt verður, nú oljutíðin nærkast í stórum.

Hann segði seg vera sannfórðan um, at føroyingar

kunnu skapa heimsins mest umhvørvisvinarligu oljuleiting, just tí at vit eru so væl fyrireikaðir, segði Poul Nyrup Rasmussen, forsætisráðharrin.

Spurdur um, hvørt Danmark fór at krevja ein dropa burturav, um olja verður funnin í føroysku undirgrundini, vísti forsætisráðharrin til 10. juni avtaluna.

Har er hædd tikin fyri afturgjaldi av skuld í mun til møguliga, føroyska oljuvinnu.

Forsætisráðharrin mælti annars til, at føroyingar framvegis arbeiða við sama toli og skynsemi, sum higartil.

Eyðun Eltør, Oljumálaráðharrin vísti á, at føroyingar hava fingið góðan stuðul frá Orku- og Umhvørvismálastýrinum, og at hesin stuðul eisini fer at halda á í framtíðini.

Eisini vónaði hann, at vit á øðrum økjum eisini framvegis kunnu fáa danskan stuðul.

Hóast slík ynski ikki ljóða serliga fullveldiskend, metti Eyðun Eltør ikki, at tey fóru at forða fyri fullveldinum.

Hann vísti á, at í slíkum málum má tað bara arbeiðast upp aftur meira saman, tá vit fáa fullveldi.

Sólarmyrking:

# Nýtið rætta sveisiglasíð

Tað ger ikki tað sama, hvat ein hevur fyri eyguni, tá hugt verður eftir sólini. Í gjár mæltu vit til at nýta sveisiglas. Men tað skal vera tað rætta glasið, um ein ikki vil skaða eyguni

HÖGNI MOHR

Í gjár mæltu vit fólk til at nýta sveisiglas, um hugt verður eftir sólini, í sambandi við myrkingina fyrrapartin í dag. Sosialurin hevur í sambandi við hesa tilmæling, tosað við tey í Sveisihandilin í Tórshavn.

Haðani verður sagt, at tað ikki er týðningarleyst, hvørji sveisiglas verða nýtt til endamálið. Minstamálið er, at glasið hevur ein tættleika, sum eitur 14.

Undir vanligari Mig - og Tig-sveising, verður nummar 10 nýtt, meðan farið verður upp á 12, er talan um elektrodusveising. Tískil er undir sólarmyrkingini neyðugt at verja seg við gløsum, sum eru væl svartari, enn tey, ið vanliga verða nýtt í smíðjunum.

Eyguni eru tvínni, so havið hetta í huga...

*I dag verður  
sólarmyrking at siggja  
í portum av Europa.  
Fyribrigdið verður tó  
so sumalaga,  
at einki fer at siggjast  
til tað í Føroyum.  
Men suðuri í Miðeuropa  
hevur tað vakt  
retttiliga stóran ans,  
og fólk eru komin  
langvegis frá  
at fylgja við.  
Tað er langt síðan,  
øll hotelrúm  
vóru biløgd  
á rutum  
hjá hesi  
sólarmyrkingini  
(Modelmynd:  
Álvur Haraldsen)*

